

*Fl-okkażjoni ta' l-450 sena mill-mewt tal-Qaddis Patrun San Gejtanu, il-Bord Editorjali stieden lil Patri Serafin Borg u lil Tony Terribile biex jagħtu kontribuzzjoni tagħhom għal din il-harġa fuq suġġett li jagħzlu huma iżda b'konnessjoni mal-Qaddis jew mal-qima li jingħata għewwa l-Hamrun. Gara li ż-żewġ kittieba għazlu bhala s-suġġett li fuqu kitbu, lill-Isqof li dahhal għewwa Malta, b'mod partikolari fil-Hamrun il-qima lejn San Gejtanu. Meta rajna dawn iż-żewġ artikli thassibna li se nkunu ripetittivi, iżda ddeċidejna li ninkluduwhom it-tnejn f'parti ta' dan il-ktieb li niddedikawha lil dan l-Isqof li hallielna wisq hwejjeġ ta' mportanza għalina l-Hamruniżi. Permezz ta' dawn iż-żewġ artikli ser insiru nafu mill-qrib u fid-dettall għadd kbir ta' fatti dwar...*

# Monsinjur Gaetano Pace Forno Isqof ta' Malta


**kitba ta' Patri Serafin Borg (agostinjan)**

Gejtanu Pace Forno iben l-avukat Franġisku Pace u tan-nobbli Luċija Baroni Forno minn Palermo, twieled ir-Rabat Ghawdex fil-5 ta' Settembru 1807 u ġie mghammed mill-arċipriet Dun Ġamri Gauci fil-Parroċċa ta' San Ġorġ, illum Kollegġjata u Bażilika. Fil-magħmudija tawh l-ismijiet ta' Gejtanu, Mikiel u Salvatore.

Wara trobbija u thejjiya tajba ingħaqad ma' l-Agostinjani bhala edukant fil-kunvent ta' Santu Wiġtin il-Belt Valletta. Fil-25 ta' Awissu 1824 libes il-libsa ta' Agostinjan fil-knisja ta' San Mark ir-Rabat Malta u fl-1826 beda l-istudji fil-filosofija u t-teoloġija hawn Malta u ssoktahom għewwa Fermo fl-Italja. F'Napli ġie ordnat sacerdot fit-22 ta' Settembru 1832.

Patri Gejtanu Pace Forno kellu hutu oħra fosthom Patri Franġisku imwield ir-Rabat Ghawdex fis-7 ta' Lulju 1813. Kien ghammdu Dun Salv Pace fil-Parroċċa ta' San Ġorġ u nġhata l-ismijiet ta' Cletus, Josephus, Fortunatus u Angelus. Fl-10 ta' Ottubru 1833 haddan l-Ordni Franġiskan Konventwal u għadda hajtu fil-kunvent ta' San Franġisk fir-Rabat Ghawdex imma fl-aħhar snin ta' hajtu kien 'de famiglia' fil-kunvent tar-Rabat Malta fejn miet fl-4 ta' April 1875 fl-ghomor ta' 61 sena.

Inkomplu dwar Patri Gejtanu Pace Forno u nsibu li għallem f'diversi kunventi ta' l-Italja. Fl-1841 issejjah mill-Italja biex imexxi l-istudji fil-kunvent tar-Rabat Malta. Fl-1 ta' April 1843 kiseb b'suċċess il-lawrja ta' Majjistru fit-



**Il-Kwadru miżmum fid-Dar Parrokjali u li qabel kien fis-Sagristija tal-Knisja li juri lil Mons. Isqof Gejtanu Pace Forno iżomm dokument f'idu li fuqu hemm innizzla l-ismijiet tal-membri tal-Kumitat li hadem biex tinbena l-Knisja tal-Hamrun, jiġifieri Dun Fortunato Valletta, Mikiel Ang Xerri, Giuseppe Sammut, Giobatta Muscat, Gaetano Lagresti, Emmanuele Imbroli, Giuseppe Muscat u Francesco Ellul**

Teoloġija u fl-istess sena intbaghat biex jgħallem fil-belt ta' Palermo.

F'kapitlu ġenerali miżmum f'Ruma fit-30 ta' Mejju 1847 inhatar Provinċjal u f'kapitlu ieħor miżmum f'Malta fil-11 ta' Diċembru 1854 reġa' nġhata l-istess kariga. F'din il-kariga wera l-kwalitajiet tiegħu bhala mexxej tajjeb, hanin u qalbieni.

Ismu sar magħruf u maħbub meta kiseb il-permess minghand il-Gvernatur ta' Malta, Sir Richard More O'Ferral, fl-10 ta' Jannar 1848 biex iwaqqaf l-iskola ta' Santu Wistin bla hlas, il-Belt f'Malta u fost l-akbar ferh u approvazzjoni ta' kulhadd infethet fit-23 ta' Awissu ta' l-istess sena. Patri Pace Forno mexxiha b'għaqal u prudenza għal diġa' snin. Kienet opra meħtieġa u ta' fejda u ismu baqa' marbut ma' l-Ordni Agostinjan u mal-paġna ta' l-istorja tal-Gżejjer tagħna.

Il-poplu tal-gżejjer tagħna kien qed ibati bil-qagħda spiritwali, anki minhabba l-qagħda politika. Il-hajja kienet imqallba u kien meħtieġ ragħaj mimli sahħa, heġġa u hidma.

Dik il-habta l-Isqof Sant kien qed imexxi d-Djoċesi ta' Malta. Kien Isqof mgħobbi biż-żmien u bil-mard iżda dan qatt ma talab kuġitur u lanqas ried jirriżenja. Għalhekk il-qagħda spiritwali marret lura.


Il-Kanonċi A. Casolani, F. Amato u E. Rossignaud kellhom il-merti tagħhom. Ilkoll kemm huma taw is-sehem tagħhom f'diversi oqsma. Dawn kienu qed jippretendu lkoll li jsiru Isqof ta' Malta iżda l-Gvern Inġliż, kif ukoll il-Vatikan sabu l-oġġezzjonijiet tagħhom.

L-għażla waqgħet fuq il-Patri Majjistru Gejtanu Pace Forno. Kienet għażla tajba u ta' bidla għall-aħjar. Id-Djoċesi kellha bżonn ta' persuna mzejna b'merti karattru sod u qalbieni kif ukoll ta' hidma habrieka, bħalma kien Patri Gejtanu.

Kotra ta' xhieda juru li kien il-Patri Majjistru Pawlu Micallef, li kien magħruf u maħbub fil-Kongregazzjonijiet Rumani u li aktar tard inhatar Arcisqof ta' Pisa, li dik il-habta kien Vigarju Ġenerali ta' l-Ordni Agostinjana, li mexxa 'l quddiem lil Patri Pace Forno biex ikun maħtur Isqof ta' Malta u Ghawdex.

Kien fil-Konċistoru tal-25 ta' Settembru 1857 li l-Papa Piju IX hatru bhala Isqof ta' Ebron u Koġitur ta' l-

**Dehra artistika ta' kif kellha tkun il-Knisja ta' San Gejtanu ġewwa l-Hamrun skond il-pjanti originali. Gejtanu Pace Forno kien qieghed l-ewwel ġebbla ta' din il-knisja nhar il-5 ta' Ġunju 1869**





Isqof ta' Malta, Mons. Pubbliju dei Conti Sant. Ġie kkonsagrat Isqof fl-4 ta' Ottubru 1857 fil-knisja ta' Santu Wistin f'Ruma mill-Kardinal Patrizi.

Monsinjur Gejtanu Pace Forno ha t-tmexxija tad-Djoċesi fit-3 ta' Diċembru 1857. Dam sbatax-il sena bhala Isqof u hadem u bata matul il-veskovat tiegħu. Izda b'imhabba u kuragg għaraf iħoll il-problemi li ltaqa' magħhom. Hadem bi shih fil-qasam ta' l-edukazzjoni, fit-trawwim tar-ruħ tal-kleru u għolla l-livell u kabbar it-tagħlim nisrani u żejjen għadd ta' parroċi b'unuri li jixirqilhom.


L-Isqof Gejtanu Pace Forno kien devot kbir ta' San Gejtanu il-Qaddis li tiegħu kien iġib l-isem. Bir-raġun kollu ismu hu marbut mal-Parroċċa ta' San Gejtanu l-Qaddis tal-Providenza, ġewwa l-Hamrun. Hu hadem bla heda biex il-Hamrun isir Parroċċa u tkun dedikata lil San Gejtanu.

Il-poplu tal-Hamrun għandu għax ikun kburi li għandu l-Qaddis San Gejtanu bhala Patrun tiegħu. Dan l-Isqof Agostinjan għen bi flusu biex il-knisja tal-Hamrun tinbena. Fil-fatt biex jinbena x-xogħol hareġ 50 skud u baqa' jagħti kontribuzzjoni ta' 50 skud fix-xahar għal total li laħhaq 2350 skud, kollha minn butu b'riżq il-bini tal-Knisja. Barra minn dan kien hu li hallas biex il-pittur Taljan il-Kavallier Pietru Gagliardi ipitter il-kwadru titurali tal-Knisja Hamruniża.

Aktar minn hekk l-Isqof Gejtanu Pace Forno li kien qieghed l-ewwel ġebbla ta' din il-knisja, kompli bid-donazzjonijiet qawwija tiegħu b'riżqha u hallas minn butu għall-artal ta' l-irham u l-presbiterju.

L-Isqof Gejtanu Pace Forno kien għaref u haddem tajjeb il-kelma ta' Alla, iddefenda t-tagħlim tal-Knisja mill-qerq ta' dak iż-żmien u fuq kolloxx kien magħruf sewwa għad-dixxiplina ma' kulhadd u kullimkien saħansitra waqt iċ-ċerimonji u l-kant.

Wara hajja mghonija u mzejna b'tant virtujiet, miet fit-22 ta' Lulju 1874 ġewwa Napli. Wara li l-katavru tiegħu inġieb f'Malta, indifen fil-kattidral fil-Kappella ta' San Publiju.



### **Il-knisja ta' San Gejtanu fil-Hamrun minn ġewwa, ġawhra f'qalb kull Hamruniż u wirt li hallielna l-Isqof**